

## اصول فقہ کا مختصر تعارف

<"xml encoding="UTF-8?">

انسان جب اللہ تعالیٰ پر ایمان لے آتا ہے اور کسی شریعت کا تابع ہو جاتا ہے اور یہ جان لیتا ہے کہ وہ اللہ کا بندہ ہے اور اس کو احکام خداوندی کو بجا لاتا ہے تو اس وقت ضروری ہے کہ اُس کی زندگی بسر کرنے کا طریقہ شریعت اسلامیہ اور الہی کے مطابق ہو۔ کہیں ایسا نہ ہو کہ شریعت کچھ اور کہہ رہی ہو اور انسان کا عملاً کردار اور زندگی کا طریقہ کچھ اور ہو۔ بلکہ ضروری ہے کہ انسان کا عملی طریقہ کار اس شریعت کے مطابق ہو جس پر وہ ایمان رکھتا ہے اور جس کی وہ پیروی کرتا ہے۔

### احکام شریعت کے واضح نہ ہونے کا سبب

پس یہ ایک ضروری امر ہے کہ انسان اپنے عملی موقف کا تعین کرے اور یہ جان لے کہ اس نے زندگی کے مختلف حالات و واقعات میں کس طرح عمل کرنا ہے۔ اب اگر احکام شریعت واضح ہوتے تو ہر ایک کے لیے اپنا عملی موقف (زندگی گزارنے کا طریقہ) معین کرنا بہت آسان ہو جاتا اور اس قدر وسیع و عمیق علمی ابحاث کی ضرورت ہی پیش نہ آتی۔ مگر احکام شریعت اس قدر واضح و بدیہی نہیں ہیں کہ ہر انسان آسانی سے ان کو جان کر ان کے مطابق زندگی گزار سکے۔ احکام شریعت کے غیر واضح ہونے کا سبب عصر تشریع سے اب تک ایک طویل زمانہ فاصلہ ہے۔

اس زمانی فاصلے کی وجہ سے اکثر احکام شرعی غیر واضح ہو گئے اور ہر انسان کے لیے ان کا جاننا ممکن نہیں رہا اب اس حالت میں کیا کیا جائے؟ کیا کوئی طریقہ ہے جس کو اپناتے ہوئے ہم ان احکام شریعت سے واقفیت حاصل کر سکیں جن سے ہمیں روزمرہ زندگی میں واسطہ پڑتا ہے اور ہمارے پاس ان احکام شریعت کے وجود پر دلیل بھی ہو۔

### علم فقہ کی غرض و غایت

پس ان حالات میں ضروری تھا کہ ایک ایسا علم وضع کیا جائے جو اس مشکل میں ہمارے کام آسکے اور ہم اس کے ذریعے پیچیدہ وغیرہ واضح احکام شریعت کو دلیل کے ساتھ جان سکیں اور پھر ان احکام کے مطابق اپنی زندگی کو ڈھال سکیں۔ اس اہم غرض کے حصول کے لیے علم فقہ وجود میں آیا۔ جو انسان کو روزمرہ زندگی میں پیش آنے والے واقعات و حالات سے متعلق احکام شرعیہ کو دلیل سے ثابت کرے۔ جو شخص یہ احکام قرآن و سنت اور دوسرے شرعی منابع سے استنباط کرتا ہے اُسے فقہ کہاجاتا ہے اور شرعی منابع میں اجتہاد کے ذریعے سعی و کوشش کو استنباط و استخراج کا نام دیا جاتا ہے۔ اس سے یہ بات بھی واضح ہو گئی

کہ علم فقہ، احکام شرعیہ کے استخراج و استنباط کا علم ہے۔ یعنی جس کے ذریعے کتاب و سنت سے احکام

شرعیہ معلوم کیے جاتے ہیں ۔

## علم اُصول فقہ

احکام شرعیہ کے استنباط اور استخراج کے اس اہم کام میں کچھ قواعد وضوابط سے مدد لی جاتی ہے، جو مشترک و عام قواعد ہیں، یہ قواعد تقاضا کرتے ہیں کہ ان کے بارے میں تحقیق و تدقیق کی جائے۔ ان کو مشخص کیا جائے کہ یہ کون کون سے اُصول و قواعد ہیں تاکہ ان کو ایک جگہ جمع کر کے علم فقہ میں استعمال کے لیے آمادہ کیا جائے۔ اس کام کے لیے ایک خاص علم کو وضع کرنے کی ضرورت تھی۔ اس غرض کے لئے وضع کئے جانے والے علم کو اصول فقہ کہا جاتا ہے ۔

## علم اصول کا تاریخی سفر

ابتداء میں علم اصول علم فقہ سے جدا علم نہیں تھا بلکہ علم اصول نے علم فقہ کے دامن میں پرورش پائی جس طرح علم فقہ علم حدیث کی آغوش میں پروران چڑھا اور خود علم حدیث بھی علم شریعہ سے الگ نہ تھا علم حدیث میساس وقت بنیادی کام جمع نصوص و روایات یا حفظ نصوص و روایات تھا تاہم اس مرحلے میں ان نصوص و روایات سے حکم شرعی کے فہم کا طریقہ کوئی مستقل حیثیت نہیں رکھتا تھا بلکہ بہت سادہ طریقے سے ہی ان روایات سے استفادہ کیا جاتا تھا ۔

اس کے بعد جوں جوں وقت گذرتا گیا؛ نصوص و روایات سے حکم شرعی کا فہم تدریجاً پیچیدہ اور عمیق ہوتا گیا اور اس کے لئے کچھ اصول وضوابط تعین کئے گئے جن سے ایک علمی اور فقہی تفکر کی ابتدا ہوئی اور علم فقہ وجود میں آیا۔ جب علم فقہ میں حکم شرعی کو الگ عمیق و علمی انداز میں

نصوص شرعیہ سے استنباط کا عمل وجود میں آیا تو اس وقت کچھ قواعد عامہ سامنے آئے جن کو حکم شرعی استنباط کرنے میں بروئے کار لایا جانے لگا۔ یہ ایسے عام و مشترک قواعد تھے جو مختلف احکام شرعیہ کے استخراج میں استعمال ہوتے تھے اور علمائے فقہ نے یہ جانا کہ یہ قواعد عام ہیں اور عملیہ استنباط میم مشترک ہیں

اور ان کے بغیر استخراج حکم شرعی ممکن نہیں ہے۔ یہیں سے اصولی تفکر کی ابتدا ہوئی اور فقہی ذہنیت کا رخ اصولی ذہنیت کی طرف ہو گیا یعنی اس کے بعد علم اصول کی باقاعدہ ابتداء ہو گئی ۔

اور اس بات کا مطلب یہ نہیں ہے کہ اصولی فکر اس سے پہلے نہیں تھی بلکہ اصولی فکر صادقین (امام باقر و جعفر صادق) کے زمانے میں بھی اصحاب ائمہ میں اس مرحلے تک پہنچ چکی تھی ۔ اس بات پر تاریخ گواہ ہے کہ اصحاب ائمہ معصومین خصوصاً امام صادق ۔ کے شاگرد ایسے مشترک اور عام عناصر کے

بارے میں سوال کرتے تھے، جو احکام شرعیہ کے عملی استنباط میں کام آتے ہیں اور ائمہ ان کے سوالوں کے جوابات دیتے تھے۔ یہ سوالات کتب احادیث میں موجود ہیں؛ مثال کے طور پر بعض روایات میں نصوص متعارضہ کے علاج کے بارے میں پوچھا گیا اور بعض میں حجت خبر واحد اور اصالة براءۃ وغیرہ کے بارے میں سوالات کیے گئے ہیں ۔ اصحاب ائمہ کے اس قسم کے سوالات و جوابات سے یہ بات واضح ہوتی ہے کہ اصولی فکر ان کے ہاں بھی

موجود تھی۔ اور قواعد عامہ (اصولی قواعد) کی تحدید اور وضع کی طرف ان کا بھی رجحان تھا۔ بلکہ بعض اصحاب نے تو مسائل اصولیہ پر رسالے بھی تالیف کیے ہیں۔ جیسا کہ اصحاب امام صادق - میں سے ہشام بن حکم نے مباحث الفاظ پر رسالہ کی تالیف کیا ہے۔ ملاحظہ کیجئے:

فہرست نجاشی ۴۳۳ رقم ۱۱۷۴، تائیس الشعیہ لعلوم الا سلام ۳۱۰-۳۱۱ وسائل الشیعہ ۴۷۷، ۳ باب ۴۱ ابواب نجاسات، حدیث اول، وسائل الشیعہ باب ۹، ابواب صفات قاضی، وابواب وضو، حدیث اول۔

تاہم اس دور میں ان عناصر مشترکہ کا علم، فقہی اباحت سے کوئی الگ او مستقل علم نہیں تھا، یوں لگتا ہے کہ اصولی اباحت جب تک مستقل علم کے درجہ تک پہنچنے کے قابل نہیں ہوئیں، علم فقہ و علم اصول ایک دوسرے میں مدغم رہے۔ بعد میں تدریجاً یہ اباحت ایک مستقل حیثیت اختیار کر گئیں۔

بلکہ بعض نے ان کو علم کلام و اصول میں سے الگ کیا جیسا کہ سید مرتضیٰ نے اپنی کتاب "الذریعہ" میں اس بات کی طرف اشارہ کرتے ہوئے لکھا ہے :

"قد وجدت بعض من اُفردا صول الفقہ کتاباً" کہ میں نے بعض ایسے افراد کو پایا جنہوں نے اصول فقہ میں ایک الگ کتاب لکھی (یعنی علم کلام و اصول دین سے الگ)

## اصول دین اور اصول فقہ کی حد بندی

باجو اس کے علم اصول فقہ علم اصول دین سے الگ علم بن گیا پھر بھی اس میں علم اصول دین کے ساتھ مخلوط رہنے کی وجہ سے بعض اباحت کلامی اس میں داخل ہو گئیں کیونکہ کلمہ اصول ان دونوں میں مشترک تھا جیسے کہا جاتا ہے کہ اخبار احاد جو ظنی ہیں ان سے اصول میں استدلال نہیں کیا جاسکتا۔ کیونکہ اصول میں دلیل کا قطعی ہونا ضروری ہے۔ پس کلمہ اصول کے دونوں علموں میں مشترک ہونے کی وجہ سے اس فکر کو تقویت ملی کہ اخبار احاد سے اصول فقہ اور اصول دین دونوں میں استدلال ممکن نہیں جب کہ صحیح یہ ہے کہ اصول دین میں دلیل کا قطعی ہونا ضروری ہے اور اصول فقہ میں دلیل ظنی (اخبار احاد) سے بھی استدلال کیا جاسکتا ہے۔

بہر حال تدریجاً یہ علم یعنی قواعد عامہ کے ساتھ مشترکہ عناصر کا علم دوسرے علوم سے الگ شکل اختیار کرتا گیا جوں جوں اس میں وسعت آتی گئی یہاں تک کہ علم اصول مرحلہ تصنیف میں داخل ہو گیا۔

## غیبت صغریٰ کے بعد اصول فقہ کا ارتقاء

یہ غیبت صغریٰ کے بعد چوتھی صدی ہجری کے ابتداء کا زمانہ ہے۔ اس سے پتہ چلتا ہے کہ جو نہی (غیبت کبریٰ کے آغاز کے ساتھ) عصر نص ختم ہوا تو امامیہ فقہاء کے ہاں باقاعدہ اصولی اباحت واضح طور پر نظر آنے لگیں گویا کہ ان کی اصولی ذہنیت کھل کر سامنے آگئی۔ تاہم عصر نص میں اس کی ضرورت پیش نہیں آئی مگر اصولی فکر اس وقت بھی پائی جاتی تھی۔ اصولی میدان میں سب سے پہلے جن فقہاء امامیہ نے کردار ادا کیا ان میں سے حسن بن علی ابن ابی عقیل اور محمد بن احمد ابن جنید کے نام سہر فہرست ہیں

## اصولی تصانیف کا آغاز

اب علم اصول بہت تیزی سے تالیف و تصنیف کے مرحلہ میں داخل ہو گیا یہاں تک کہ محمد بن محمد بن نعمان الملقب بالشیخ المفید (متوفی ۴۱۳ھ) نے اصول فقہ پر کتاب لکھی اور اس میں اصولی طرز تفکر کو واضح کیا جو، ان سے پہلے ابن ابی عقیل اور ابن جنید جیسے فقہاء کے ہاں پایا جاتا تھا۔ اس کے بعد شیخ مفید کے شاگرد رشید سید مرتضیٰ (متوفی ۴۳۴ھ) نے علم اصول پر 'ذریعہ' نامی کتاب لکھی۔ سید مرتضیٰ کے علاوہ شیخ مفید کے باقی شاگردوں نے بھی علم اصول پر کام کیا جن میں سے سلار بن عبدالعزیز الدیلمی (متوفی ۴۳۶ھ) نے بھی کتاب لکھی جس کا نام، "التقریب فی اصول الفقہ" رکھا۔ شیخ مفید ہی کے شاگردوں میں سے محمد بن حسن طوسی (المعروف شیخ طوسی متوفی ۴۶۰ھ) ہیں، جنہوں نے "العدة فی الاصول" نامی کتاب تالیف فرمائی۔

## علم اصول کا جدید دور

شیخ طوسی کے زمانے میں علم اصول ایک جدید دور میں داخل ہو گیا۔ اس دور میں علم اصول نے ترقی کی منازل طے کیں۔ بلکہ شیخ طوسی کی کتاب "العدة" اصولی ترقی کی عکاس ہے اور شیخ کی کتاب "المبسوط" اس دور میں فقہی میدان میں پائے جانے والے تقدم کی عظیم مثال ہے۔ ۴۶۰ ہجری میں شیخ طوسی کی وفات ہو تی ہے جن کے بعد تقریباً ایک صدی تک فقہ و اصول دونوں تعطل و توقف کا شکار نظر آتے ہیں اس عرصہ میں فقہ و اصول میں مزید ترقی نہیں ہو سکی۔ تقریباً ایک سو سال بعد محمد بن احمد ابن ادريس (متوفی ۵۹۸ھ) نے آکر اس علمی تعطل کا خاتمہ کیا اور فقہ میں "سراثر" نامی کتاب تالیف فرمائی، اسی زمانے میں ہی حمزہ بن علی بن زہرہ الحسینی الحلبي نے اصول فقہ پر کتاب لکھی جس کا نام "الغنیہ" ہے۔ یعنی؛ دوبارہ فقہ و اصول کے میدان میں کام شروع ہو گیا اور دونوں علوم پھر سے پھلنے پھولنے لگے ابن ادريس کے شاگردوں کے شاگرد نجم الدین جعفر بن حسین بن یحییٰ بن سعید الحلبي (المعرف محقق حلی متوفی ۶۱۶ھ) ہیجنہوں نے فقہ میں شرائع الاسلام اور اصول میں "نہج الوصول الی معرفة الاصول" اور "المعارج" جیسی گرانقدر کتابیں لکھیں۔ محقق حلی ہی کے بھانجے شیخ حسن بن یوسف بن علی بن مطہر المعروف علامہ حلی (متوفی ۷۲۶ھ) ہیں۔ جنہوں نے اصول فقہ پر کئی کتابیں لکھیں جن میں "تہذیب الوصول الی علم الاصول" اور "مبادی الوصول الی علم الاصول" قابل ذکر ہیں۔ علمی میدان میں یہ نشوونما دسویں صدی ہجری کے اواخر تک جاری رہی۔ شیخ حسن بن زین الدین (متوفی ۱۰۱۱ھ) کی اصول فقہ میں "المعالم" نامی کتاب اس زمانے میں علمی ترقی کو عیاں کرتی ہے۔ کتاب 'المعالم' اصولی مستوی عالی کی آسان تعبیر اور جدید تنظیم کی وجہ سے انفرادی حیثیت رکھتی تھی۔ یہی وجہ ہے کہ یہ کتاب درسی کتاب بن گئی اور ماضی قریب تک حوزات علمیہ کے باقاعدہ نصاب کا حصہ رہی۔ بلکہ اب بھی بعض مدارس میں پڑھائی جاتی ہے۔ معالم کی ہم عصر کتاب "زبدۃ الاصول" ہے جس کو گیارہویں صدی ہجری کے اوائل میں شیخ بہائی (متوفی ۱۰۳۱ھ) نے تصنیف فرمایا۔

## علم اصول پراخباری گروہ کی یلغار

صاحب معالم کے بعد گیارہویں صدی ہجری کے آغاز میں علم اصول پر اخباریت کا شدید حملہ ہوا۔ اخباریوں کی طرف سے علم اصول کو شدید تنقید کا نشانہ بنایا گیا جن کے روح رواں میرزا محمد امین اشتراآبادی (متوفی ۱۰۲۱ھ) تھے۔

علم اصول پر طرح طرح کے اشکالات کیے گئے۔ مثلاً یہ علم اہل سنت سے لیا گیا ہے۔ یا پھر قواعد اصولیہ پر عمل کرنے سے نصوص شرعیہ کی اہمیت کم ہو جاتی ہے یا یہ قواعد نصوص شرعیہ سے دوری کا سبب ہیں وغیرہ اس سلسلے میں بڑی بڑی کتابیں لکھی گئیں۔ علامہ باقر مجلسی (متوفی ۱۱۱۰ھ) نے کتاب "بحارالانور" تالیف فرمائی، شیخ محمد بن الحسن المعروف حر عاملی: (متوفی ۱۱۰۴ھ) نے "وسائل الشیعہ" کی تالیف فرمائی۔ ہم دیکھتے ہیں کہ اس زمانے میں جمع احادیث و روایات پر بہت کام ہوا۔ اسی طرح فیض محسن کاشانی (متوفی ۱۰۹۱ھ) نے کتاب "وافی" کی تالیف کی، سید ہاشم بحرانی (متوفی ۱۱۰۷ھ) نے تفسیر پر "برہان" نامی کتاب لکھی جس میں تفسیر قرآن سے متعلق روایات و احادیث کو جمع کیا گیا۔

## أصول فقہ کی اخباریت کے سامنے پائیداری

اخباریت کی طرف سے علم اصول پر شدید یلغار و تنقید کے باوجود اصولی کتب کی تالیف کا کام کسی حد تک جاری رہا۔ ملا عبد اللہ تونی (متوفی ۱۰۷۱ھ) نے "الوافیہ فی الاصول" نامی کتاب کی تالیف اسی زمانے میں کی۔ ان کے بعد محقق سید حسین خوانساری (متوفی ۱۰۹۸ھ) نے بھی اصول پر کام کیا کیونکہ ان کی فقہی کتاب "مشارق الشمس فی شرح الدروس" میں ان کے افکار اصولیہ واضح طور پر پائے جاتے ہیں۔

محقق خوانساری کے ہم عصر محقق محمد بن الحسن الشیروانی (متوفی ۱۰۹۸ھ) ہیں جنہوں نے کتاب "المعالم" پر حاشیہ قلمبند فرمایا۔ اسی طرح اس زمانے میں بھی ایسے علماء کا ذکر ملتا ہے جنہوں نے اصولی میدان میں کردار ادا کیا۔ محقق خوانساری کے بیٹے جمال الدین نے عنصری کی شرح مختصر پر تعلیقہ تحریر کیا جس کی طرف شیخ مرتضیٰ انصاری نے "رسائل" میں بھی اشارہ کیا ہے۔ سید صدر الدین قمی (متوفی ۱۰۷۱ھ) نے ملا عبد اللہ تونی کی کتاب "الوافیہ فی الاصول" کی شرح لکھی انہی کے پاس اسناد و حید بہانی نے تعلیم حاصل کی۔ انہیں جلیل القدر علما ہی کی علمی کاوشوں کی وجہ سے علم اصول ایک نئے دور میں داخل ہوا اور کربلا مقدسہ میں مجدد کبیر محمد باقر بہبہانی (متوفی ۱۲۰۶ھ) کی سرپرستی میں ایک جدید مدرسہ ظہور پذیر ہوا۔ اس زمانے میں اخباریت کا مرکز بھی کربلا مقدسہ ہی تھا۔

یہی وجہ ہے کہ علمائے اصول کو اخباریوں کے اشکالات و شبہات کا بھرپور جواب دینے کا موقع فراہم ہوا یہاں تک کہ اخباری نظریات ماند پڑنے لگے اور اصولی نظریات اخباریت پر غالب آگئے۔ محقق بہبہانی نے علم اصول میں، "الفوائد الحائرہ" نامی کتاب لکھی جس میں انہوں نے اخباریوں کے شبہات کے جواب بھی دیے۔ ہم اصولی نظریات کو تین ادوار میں تقسیم کر سکتے ہیں۔

۱۔ عصر تمہیدی: جس میں فکر اصولی کی جڑیں نمودار ہوئیں، جو اصحاب ائمہ، ابن ابی عقیل و ابن جنید سے

لے کر شیخ طوسی تک کا زمانہ ہے ۔

۲۔ عصر علمی : جس میں فکر اصولی نے نشو و نما پائی

۳۔ عصر کمال علمی : جو بار ہویں صدی ہجری کے اواخر میں استاد وحید بہبہانی سے شروع ہوتا ہے ۔ اس زمانے میں بہت بڑے بڑے علماء و محققین سامنے آئے جن میں سے استاد وحید بہبہانی کے شاگرد سید مہدی بحر العلوم (متوفی ۱۲۱۲ھ)، شیخ جعفر کا شف الغطاء (متوفی ۱۲۲۷ھ)، میرزا ابو القاسم قمی (متوفی ۱۲۲۷ھ)، سید علی طباطبائی (متوفی ۱۲۲۱ھ) اور شیخ نور اللہ تستری (متوفی ۱۲۳۴ھ) ہیں۔

شیخ انصاری جو ۱۲۱۴ھ میں پیدا ہوئے، نے اصول فقہ کو بے مثال عروج اور ارتقا عطا کیا۔ فقہ میں "مکاسب" اور اصول میں "فرائد الاصول" جیسی بے نظیر کتابیں لکھیں۔ جو اب تک حوزات علمیہ کے نصاب کا حصہ ہیں۔ ۱۲۸۱ھ میں شیخ انصاری کی وفات ہوئی۔ اس کے بعد بہت زیادہ علماء پیدا ہوئے

جنہوں نے اصولی میدان میں کام کیا۔ اور اب تک اس علم میں بے شمار کتابیں لکھی جا چکی ہیں ۔

## مصادر اور منابع

۱۔ صدر محمد باقر (شہید)، معالم جدید

۲۔ صدر محمد باقر (شہید)، حلقات اصول۔

۳۔ نجاشی۔ فہرست نجاشی

۴۔ صدر، سید حسن، تاسیس الشیعہ فی علوم الاسلام

۵۔ حر عاملی، وسائل الشیعہ